

Комисијата за жалби при Советот за етика во медиумите на Македонија (СЕММ), на седница одржана на 19.06.2025 година, врз основа на примена жалба од градоначалничката на Град Скопје Данела Арсовска, ја донесе следнава одлука:

ОДЛУКА
ЖАЛБАТА Е НЕОСНОВАНА

Текстот со наслов **„ПРЕЧИСТИТЕЛНАТА СТАНИЦА ЗА СКОПЈЕ ТРЕБАШЕ ДА ПРОРАБОТИ ВО 2025, НО НЕ САМО ШТО НЕ Е ГОТОВА, ТУКУ НЕ СЕ ЗНАЕ НИ ДАЛИ СЕ ГРАДИ“**, објавен од онлајн медиумот СДК.мк (sdk.mk) на 25.05.2025 г. не отстапува од професионалните и етичките стандарди при известувањето.

ЖАЛБА

Жалителката до СЕММ на 26.05.2025 г., упати жалба за текстот „ПРЕЧИСТИТЕЛНАТА СТАНИЦА ЗА СКОПЈЕ ТРЕБАШЕ ДА ПРОРАБОТИ ВО 2025, НО НЕ САМО ШТО НЕ Е ГОТОВА, ТУКУ НЕ СЕ ЗНАЕ НИ ДАЛИ СЕ ГРАДИ“, објавен од онлајн медиумот СДК.мк (sdk.mk) на 25.05.2025 г., при што се жали на „неточно и нефер известување, на мешање на факти и мислења, вест со коментар, незастапена втора страна, нарушување на приватноста и на пристрасност и неурамнотеженост во информирањето“.

Во жалбата, меѓу другото, се наведува дека „тврдењато во текстот дека „со доаѓањето на Данела Арсовска на градоначалничка функција проектот беше закочен, за што наводно имале забелешки европските банки“, се неточни, неистинити, паушални и тенденциозни, бидејќи Градоначалникот на Град Скопје не е инвеститор, ниту нарачател во проектот за изградба на пречистителна станица за отпадни води, напротив нарачател и промотор на проектот е Министерството за животна средина и просторно планирање заедно со ЈП Водовод и канализација Скопје, па не е јасно како порталот утврдил дека Градоначалникот на Град Скопје го закочи проектот“.

До медиумот бил упатен и демант кој не бил објавен интегрално.

Во жалбата на СЕММ му е доставена целата содржина во пдф формат (компјутерски скриншот од текстот и линкот од објавата), како и образложение на жалителката.

ОДГОВОР НА МЕДИУМОТ

Извршната канцеларија на СЕММ, во согласност со востановената процедура (член 14 од Правилникот за работа на Комисијата за жалби), по приемот на жалбата стапи во контакт со медиумот и побара да се изјасни по однос на наводите во жалбата.

Притоа, го потсети медиумот и на можноста случајот да се реши по пат на медијација, пред да биде разгледуван од членовите на Комисијата за жалби. На медиумот детално му беа појаснети наводите на жалителот и основите по кои смета дека е постапено непрофесионално при известувањето.

До СЕММ во предвидениот рок медиумот достави одговор во кој „со индигнација ги отфрла жалбите“ (за истиот текст и од Арсовска и од директорот на ЈП Водовод и канализација Скопје-н.з.), „ја осудува праксата на целосна нетранспарентност и некомуникација со медиумите“ од страна на Арсовска и директорите на јавните претпријатија во градот и меѓу другото се потенцира следното:

САКАМДАКАЖАМ.МК испрати прашања до кабинетот на градоначалничката Данела Арсовска до каде е реализацијата на овој капитален проект, што досега е сработено и што

се работи во моментов. Но, како и во целиот мандат на Арсовска, одговор на нашите прашања не добивме. На нашите телефонски повици не одговараше ниту директорот на „Водовод и канализација“ Тони Миновски“.

ОДЛУКА НА КОМИСИЈАТА ЗА ЖАЛБИ

Комисијата за жалби утврди дека текстот „ПРЕЧИСТИТЕЛНАТА СТАНИЦА ЗА СКОПЈЕ ТРЕБАШЕ ДА ПРОРАБОТИ ВО 2025, НО НЕ САМО ШТО НЕ Е ГОТОВА, ТУКУ НЕ СЕ ЗНАЕ НИ ДАЛИ СЕ ГРАДИ“, објавен од онлајн медиумот СДК.мк (sdk.mk) на 25.05.2025 г., не отстапува од професионалните и етичките стандарди при известувањето, при што не е прекршен ниту еден член од Кодексот на новинарите на Македонија.

ОБРАЗЛОЖЕНИЕ НА ОДЛУКАТА

Комисијата ги разгледа фактите поврзани со случајот и утврди дека медиумот известува за статусот на капитален инфраструктурен проект, што претставува тема од исклучително висок јавен интерес.

Во текстот јасно се укажува дека новинарката испратила прашања до кабинетот на Градоначалничката и до директорот на ЈП „Водовод и канализација“, но не добила одговор. Со тоа, медиумот ја исполнил обврската да ја побара втората страна, согласно членот 1 од Кодексот. Отсуството на одговор не може да се толкува како неетичко известување – токму спротивното, тоа ја покажува неотчетноста и нетранспарентноста во комуникацијата на институциите со јавноста, за што и самиот медиум дава критика.

Во таа смисла, доказ е и тврдењето на жалителот дека станува збор за прашања за кои „не можел да одговори во краткиот рок“ - прашањата биле поставени во петок, но жалителот за тоа не го информирал медиумот. Сепак, веќе во недела жалителот во демантот ги наведува сите побарани одговори.

Жалителот посочува и дека се работи за „неточни и тенденциозни“ тврдења, но при анализата на текстот не се забележува изнесување на непроверени или манипулативни информации. Новинарскиот стил е аналитички и критички, но не се мешаат факти и коментари на начин што би претставувал прекршување на член 13 од Кодексот. Насловот можеби има алармантен тон, но истиот е оправдан во контекст на важноста на темата и не содржи дезинформации.

Понатаму, во жалбата се наведува дека медиумот не објавил интегрален демант. Сепак, на следниот ден по објавувањето на спорниот текст, Сакамдакажам.мк објавува нов текст во кој детално ја опишува реакцијата на Арсовска и на директорот на Водовод, притоа цитирајќи делови од испратениот документ. Со тоа, суштински, медиумот овозможил простор за ставот на другата страна.

Поради тоа Комисијата на крајот од расправата заклучи дека нема прекршување на Кодексот на новинарите на Македонија.

* * *

Во согласност со наведеното, Комисијата едногласно одлучи како што е погоре наведено. Во работата на Комисијата учествуваа членовите: Снежана Трпевска, Мирче Адамчевски, Сефер Тахири, Тамара Чаусидис, Димитар Мицев, Зериета Јајага и Жана Божиновска.

Со почит,

Совет за етика во медиумите
на Македонија

Претседателка на Комисијата за жалби
Снежана Трпевска

